

## شرعی عائلی احکام کی دفعہ بندی:

مفتی شعیب عالم

اُستاذ و مفتی دارالافتاء جامعہ

قانون رضاعت (دسویں قسط)

### دودھ سے متعلق احکام

#### دفعہ ۱۶۔ دودھ کی مختلف شکلیں اور ان کے احکام

دودھ کی مختلف شکلوں کے متعلق احکام درج ذیل ہوں گے:

(۱) دودھ کی ماہیت تبدیل ہوگئی تو حرمت رضاعت کا تحقق نہ ہوگا۔

(۲) دو یا زائد عورتوں کا مخلوط دودھ بچہ نے پیا تو غالب اور مغلوب کا لحاظ کیے بغیر ہر ایک

سے حرمت ثابت ہوگی۔

(۳) اگر دو عورتوں کا دودھ مقدار میں برابر ہو تو بالاتفاق دونوں سے حرمت ثابت ہوگی۔

(۴) اگر دودھ کو کسی جامد غذائی جنس کے ساتھ ملا کر پلایا گیا تو حرمت ثابت نہ ہوگی، خواہ

دودھ کو پکایا گیا ہو، نہ پکایا گیا ہو اور دودھ کی مقدار کم ہو یا زیادہ۔

(۵) اگر دودھ کسی دوسری عورت کے دودھ کے علاوہ کسی مانع چیز کے ساتھ ملا کر پلایا گیا تو

غالب کا اعتبار ہوگا۔

#### دفعہ ۱۷۔ حرمت رضاعت کے ثبوت کے لیے دودھ کی مقدار

حرمت رضاعت اتنی مقدار دودھ پینے سے ثابت ہو جائے گی جس مقدار کا حلق سے اتر کر

پیٹ میں پہنچنا یقینی ہو۔

## رضاعت بحیثیت حق

### دفعہ ۱۸۔ رضاعت نومولود کا بنیادی حق

رضاعت نومولود کا بنیادی حق ہے۔

### دفعہ ۱۹۔ مدت رضاعت کی تکمیل

کوئی معقول عذر مانع نہ ہو تو بچہ کا حق ہے کہ اسے کامل دو سال دودھ پلایا جائے۔

### دفعہ ۲۰۔ ماں کا حق رضاعت سب سے فائق ہے

رضاعت کا اولین حق ماں کو ہے، خواہ وہ بچے کے باپ کی زوجیت میں ہو، یا عدت گزار رہی ہو، یا عدت گزارنے کے بعد اجنبیہ بن چکی ہو، اگر عدت میں ہو تو عدت طلاق کی ہو یا وفات کی، اگر طلاق کی ہو تو طلاق رجعی ہو یا بائن، اگر بائن ہو تو بینونتِ صغریٰ ہو یا کبریٰ، مسلمہ ہو یا غیر، دارالاسلام میں ہو یا دارالحرب میں، آئیہ ہو یا ثیبہ، مگر شرط یہ ہے کہ:

الف۔ رضاعت میں رغبت اور اس پر قدرت رکھتی ہو۔

ب۔ بلا معاوضہ رضاعت پر رضامند ہو۔

ج۔ اگر رضاعت پر اجرت طلب کرتی ہو تو اجنبی عورت سے زیادہ معاوضہ کا تقاضا نہ کرتی ہو۔

د۔ ماں کا دودھ رضیع کے لیے مضر نہ ہو۔

### دفعہ ۲۱۔ رضا کار عورت کا حق کب مقدم ہے؟

ماں رضا کارانہ رضاعت پر یا اجنبیہ سے کم اجرت پر آمادہ ہو تو اس کا حق رضاعت بالاتفاق مقدم ہے، لیکن اگر ماں اجرت طلب کرتی ہو اور کوئی عورت رضا کارانہ رضاعت پر آمادہ ہو یا ماں سے کم اجرت مانگتی ہو تو حنا بلہ اور مالکیہ کے نزدیک ماں اجرت مثل پر اجنبیہ سے مقدم ہے اور حنفیہ و شافعیہ کے نزدیک اجنبیہ مقدم ہے۔

## رضاعت بحیثیت ذمہ داری

### دفعہ ۲۲۔ ماں پر دودھ پلانا کب لازم ہے؟

ماں پر از روئے قضا دودھ پلانا لازم نہیں، مگر جب:

۱۔ ماں کے علاوہ کوئی اور مرضعہ نہ ہو یا ہو مگر رضاعت پر آمادہ نہ ہو۔

جس طرح برائی سننے کو ناپسند کرتے ہو، اسی طرح اپنے آپ کو جھوٹی تعریف سے بھی بچاؤ۔ (حضرت معروف کرخی رحمۃ اللہ علیہ)

۲۔ مرضعہ رضاعت پر آمادہ ہو، مگر بچہ اس کا دودھ نہ پیتا ہو۔

۳۔ بچہ دودھ پیتا ہو، مگر مرضعہ اُجرت طلب کرتی ہو اور بچہ اور اس کا والد مفلس ہوں۔

توضیح: ماں پر رضاعت کا وجوب استحقاق اُجرت کے منافی نہیں۔

## دفعہ ۲۳۔ جن صورتوں میں ماں پر رضاعت کا وجوب نہیں

۱۔ ماں کا دودھ ہی نہ ہو۔

۲۔ دودھ ہو مگر قلیل کا لمعدوم ہو۔

۳۔ رضاعت خود ماں کے لیے بوجہ مرض یا ضعف، مضرت کا باعث ہو یا ماں کسی اور معقول

وجہ سے رضاعت سے معذور ہو۔

۴۔ بچہ ماں کا دودھ پیتا نہ ہو۔

۵۔ ماں کا دودھ بچے کے لیے ضرر کا باعث ہو۔

۶۔ ماں کا دودھ بچے کو موافق نہ آتا ہو۔

۷۔ کوئی دوسری عورت رضاعت پر آمادہ ہو اور بچہ بھی اس کا دودھ پیتا ہو۔

۸۔ دوسری عورت اُجرت طلب کرتی ہو مگر بچہ کے پاس مال ہو یا بچہ فقیر ہو مگر باپ اُکا کے

اخراجات اٹھا سکتا ہو۔

۹۔ ماں کو بالجبر حق رضاعت سے محروم کر دیا گیا ہو۔

۱۰۔ بچہ کی مدت رضاعت گزر چکی ہو۔

## دفعہ ۲۴۔ یتیم کے لیے رضاعت کا انتظام کس کی ذمہ داری ہے؟

یتیم کے لیے رضاعت کا انتظام اس شخص یا اشخاص پر ہے جو اس کے جائز وارث اور محرم ہوں۔

توضیح: یتیم کے نان و نفقہ کی ذمہ داری بھی دفعہ بالا میں مذکور اشخاص پر عائد ہوگی۔

توضیح: ایک سے زائد محرم ورثاء ہونے کی صورت میں ہر ایک پر اپنے حصہ وراثت کے بقدر

رضاعت کے اخراجات کی ذمہ داری عائد ہوگی۔

## اُجرت کے احکام

### دفعہ ۲۵۔ ماں کب اُجرت کی مستحق نہیں؟

(۱) ماں اپنے بچے کو دودھ پلانے پر اُجرت کی مستحق نہیں، اگر:

کیا ضرر ہے! اگر تمہاری تعریف نہ کی جائے، جب کہ تم اللہ کے نزدیک محمود ہو۔ (حضرت ابو حازم رضی اللہ عنہ)

بچے کے باپ کے نکاح میں ہو

یا طلاقِ رجعی کی عدت میں ہو

(۲) ماں اپنے بچے کو دودھ پلانے پر اُجرت کی مستحق ہوگی، اگر:

طلاقِ بائن کی عدت میں ہو، یا عدتِ وفات میں ہو، یا عدتِ گزار چکی ہو، خواہ عدتِ طلاقِ

رجعی کی ہو، طلاقِ بائن کی ہو یا وفات کی ہو۔

**توضیح:** طلاقِ بائن کی صورت میں بیہوش صغریٰ و کبریٰ کا حکم یکساں ہے۔

**استثناء:** بیوی اپنے شوہر کے بچے کو دودھ پلانے پر اُجرت طلب کرنے کا حق رکھتی ہے،

اگر چہ شوہر کی منکوحہ یا معتدہ ہو۔

### دفعہ ۲۶۔ ماں کب بلا معاہدہ رضاعت پر اُجرت کی مستحق ہے

جن صورتوں میں ماں کو اُجرت کا استحقاق رہتا ہے، ان صورتوں میں ماں بوجہ رضاعت اُجرت

کی مستحق ہوگی، اگرچہ رضیع کے ولی یا وصی سے اُجرت کا کوئی معاہدہ نہ ہوا ہو، اور در صورتِ تنازع

عدالتِ ماں کے حق میں اُجرتِ مثل کی ڈگری جاری کرے گی، اگر اُجرت پہلے سے طے شدہ نہ ہو۔

شرط ۱۔ مگر لازم ہوگا کہ اُجرت کے معاملے میں رضاعت کی مدت صرف دو سال ہوگی۔

شرط ۲۔ مزید شرط ہوگا کہ اُجرت کا استحقاق تاریخِ رضاعت سے ہوگا۔

### دفعہ ۲۷۔ اُجرت کا حکم

اُجرتِ رضاعت مثلِ دینِ ادائیگی یا معافی سے ہی معاف ہو سکتی ہے۔ بنا بریں:

اگر مستحق کو اُجرت وصول نہ ہو اور اس نے اپنا حق معاف بھی نہ کیا ہو اور ادائیگی سے قبل مدیون

کا انتقال ہو جائے تو اُجرت بحکمِ دینِ متوفی مدیون کے مال سے تقسیم ترکہ سے قبل منہا کی جائے گی اور اگر

دائن کا انتقال ہو جائے تو دین اس کا ترکہ شمار ہوگا جو حسبِ حصص شرعی اس کے ورثاء میں تقسیم ہوگا۔

اُجرت بچے یا اس کے والد کے متروکہ مال سے وضع کی جائے گی، اگر بچہ یا اس کا باپ

ادائیگی سے قبل وفات کر جائے اور اُجرت دودھ پلانے والی کا ترکہ شمار ہوگی، اگر وہ وصولی سے قبل

انتقال کر جائے۔

### دفعہ ۲۸۔ اُجرتِ رضاعت کس کے ذمہ لازم ہے؟

الف۔ رضاعت کی اُجرت بچے کے مال میں سے محسوب ہوگی۔

آپ ہر شخص کا کردار بتا سکتے ہیں، اگر آپ دیکھیں کہ وہ تعریف سے کس طرح متاثر ہوتا ہے۔ (حضرت ابو حازم رضی اللہ عنہ)

ب۔ اگر بچہ کا مال نہ ہو تو باپ پر ادائیگی لازم ہوگی۔  
ج۔ اگر باپ نہ ہو تو جس پر نفقہ کا وجوب ہو اس پر لازم ہوگی۔  
توضیح: اُجرت کی مقدار کے سلسلے میں باہمی قرارداد کے مطابق عمل در آمد ہوگا اور کسی مقدار پر عدم اتفاق کی صورت میں اُجرت مثل لازم ہوگی جس کی تعیین عدالت کے سپرد ہوگی۔

### دفعہ ۲۹۔ اُجرت پر مصالحت کا حکم

اُجرت پر مصالحت جائز ہے، بشرطیکہ دفعہ کے تحت ماں اُجرت کی مستحق ٹھہرتی ہو۔

## اُٹا سے متعلق احکام

### دفعہ ۳۰۔ باپ پر اُٹا کا انتظام کب لازم ہوگا؟

دفعہ کے احکام کے تابع جب ماں پر از روئے شرع رضاعت لازم نہ ہو اور وہ رضاعت پر رضامند بھی نہ ہو تو بچے کے باپ پر لازم ہے کہ بچے کے لیے اُٹا کا انتظام کرے۔

### دفعہ ۳۱۔ ماں کے سوا دوسری عورت کا دودھ پلوانے کا حکم

باپ اگر کسی معقول مصلحت کے تحت ماں کے علاوہ کسی اور عورت سے اپنے بچے کو دودھ پلوانا چاہے تو اس کا مجاز ہے۔

### دفعہ ۳۲۔ اُٹا کو مدتِ اجارہ ختم ہونے کے بعد اجارہ جاری رکھنے پر مجبور کرنا

اُٹا کو مدتِ اجارہ کے اختتام کے بعد بھی رضاعت پر مجبور کیا جائے گا، اگر بچہ کسی اور عورت کا دودھ نہ پیتا ہو، البتہ وہ ماں کے پاس بچہ کو دودھ پلانے کی پابند نہ ہوگی، اگر اجارہ میں اس طرح کی شرط عائد نہ کی گئی ہو۔

### دفعہ ۳۳۔ مقام رضاعت

مرضعہ مقامِ حضانت پر رضاعت کی پابند ہوگی، مگر وہاں سکونت کی پابند نہ ہوگی، الا یہ کہ معاہدہ رضاعت میں شرط ٹھہرایا گیا ہو اور در صورتِ اختلاف کسی معاہدہ کی عدم موجودگی میں مقامِ رضاعت کے سلسلے میں حسبِ عرف و رواج عمل در آمد ہوگا۔ (جاری ہے)

